

बाहुवृक्त आत्रेयः। मित्रावरुणौ। गायत्री ।

आ नो गन्तं रिशादसा वरुण मित्र बर्हणा। उपेमं चारुमध्वरम् ॥ ५.०७१.०१

बर्हणा- अभिवृद्धौ । मित्र वरुण- हे मित्रावरुणौ । नः- अस्माकम् । इमम्- एतम् । चारुम्- कल्याणम् । अध्वरम्- ध्वरविरोधिकर्म । उप आ गन्तम्- आगच्छतम् ॥१॥

विश्वस्य हि प्रचेतसा वरुण मित्र राजथः। ईशाना पिप्यतं धियः ॥ ५.०७१.०२

मित्र वरुण- हे मित्रावरुणौ । विश्वस्य- सर्वस्य । प्रचेतसा- प्रकृष्टचेतनौ । राजथः- प्रकाशेथे ।

ईशाना- ईश्वरौ । धियः । पिप्यतम्- प्याययतम् ॥२॥

उप नः सुतमा गतं वरुण मित्र दाशुषः। अस्य सोमस्य पीतये ॥ ५.०७१.०३

दाशुषः- दातुर्मम । अस्य- एतस्य । सोमस्य- रसस्य । पीतये- अनुभूतये । मित्र वरुण- हे

मित्रावरुणौ । नः- अस्माकम् । सुतम्- निष्पन्नं रसम् । उप आगतम्- आगच्छतम् ॥३॥